

فارسي شاعريء ۾ فن ۽ فڪر جي سونهن

Aesthetic of Thought and Form in Persian Poetry

ڊاڪٽر فياض لطيف

Abstract:

Aesthetics is the branch of philosophy dealing with such notions as the beautiful, the sublime etc. as applicable to the fine arts, with a view to establishing the meaning and validity of critical judgments concerning works of art, and the principles underlying or justifying such judgments. The word, 'Aesthetics' first time was used by a German philosopher Alexander Baumgarten in reference to the perception of beauty through the senses. In 18th century it got the profile of literary and artistic movement under the slogan 'art for art's sake' and engorged all over the world. In modern times Aesthetics is not only supposed to be merely study of beauty but assumed as Aesthetical cram of all colors and cult of life and philosophical and artistic analyze the beauty of creation and cosmos.

Persian language is one of the literary languages in the world which have a huge treasure of aesthetics in its prose and poetry. Especially in this paper I have discussed different aspect of aesthetics in the poetry of eminent Persian poets, and have proved with reference from their poetry that Persian poetry not only possesses a beauty of imagism but beauty of symbols and expressions.

سونهن ۽ حسن جون حقيقتون شاعريءَ جو ازلي ۽ آتوت حصو رهيون آهن. سونهن کان سواءِ شاعريءَ جو تصور روح کان سواءِ زندگيءَ جي خيال وانگر عبث آهي. اها فني سونهن هجي يا فڪري سندرتا، شاعريءَ جو رس، رنگ ۽ روح ان سان قائم ۽ دائم رهيو آهي. فارسي شاعري پڻ انهن جمالياتي خوبيين ۽ خوبصورتين سان مالا مال آهي. اصل پرايران فطري طور هڪ چمن زار آهي. ان جي آب و هوا، سرسبزي ۽ شادابي ايتري ته شاندار ۽ من موهيندڙ آهي، جو ان جا اثر انساني خيالن کي پڻ شاداب بڻائي ڇڏن ٿا، خاص ڪري تخليقي مزاج رکندڙ ماڻهن لاءِ هي گلن ڦلن سان مَهڪندڙ ۽ پَهڪندڙ ملڪ، انتهائي سازگار ۽ سندن تخليقي سُپاءِ موافق آهي. وڪ وڪ تي ساوڪ ۽ سرسبزي، نديون ۽ آبشار، چوڏس پانت پانت جي گلن

سان سينگاريل ڌرتي، سڳند سان معطر هوائون، باغن ۾ ٻُلبُلن جون ڀُڪارون، ڀانت ڀانت جي پڪين جون لاتيون، مورن جا تهوڪا ۽ ٻيو سمورو وايومنڊل اهڙو ته حسين ۽ موهيندڙ آهي، جو ماڻهوءَ کي خود بخود هر نظاري تي جيئري جنت ۾ هجڻ جو احساس ٿيڻ لڳي ٿو.

ايران جي سرزمين نه رڳو فطرتي سونهن ۽ سُندرતા جي حوالي سان حسين آهي، پر اها صدين کان تهذيب، تمدن، ادب، فن ۽ شاعريءَ جي لحاظ کان پڻ انتهائي زرخير ۽ ممتاز رهي آهي. ڪلاسيڪي شاعرن خيام، رومي، حافظ، شيخ مهدي ۽ جامي کان وٺي جديد دور جي شاعرن نيمايو شيج، فريدون توللي، احمد شاملو، مهدي اخوان، يدالله روباڻي، محمد حقوقي، رضا براهني ۽ ٻين انيڪ تخليقڪارن تائين هڪ حسين ڪهڪشان آهي، جن پنهنجي احساس، اظهار ۽ خيال جي خوشبو سان دنيا کي واسيو ۽ مهڪايو آهي. فارسي شاعريءَ ۾ جمالياتي ندرتن جي حوالي سان مولانا غلام محمد گرامي پنهنجي مقالي ۾ لکي ٿو ”فارسي شاعري پنهنجي موضوعن، فن ۽ هيئت جي لحاظ سان شاعريءَ جي دنيا ۾ وڌيڪ رنگين ۽ شيرين آهي. ان ۾ جذبات جي فراواني، خيال جي ندرت، فڪر جو تعمق ۽ معاني جي وسعت آهي. ان جو هر شعر نزاکت ۽ نفاست جو پيڪر رنگين آهي... ايراني شاعري هڪ رنگين ۽ جاذبِ نظر ماحول ۽ معاشرتي جي پيداوار آهي“⁽¹⁾.

ايران جي فارسي شاعريءَ جي تاريخ ۾ جن اهم ۽ نامور شاعرن جا نالا ملن ٿا، انهن ۾ رودڪي، دقيقِي، انوري، خاقاني، عنصرِي، فرخي ۽ فردوسي شامل آهن. رودڪي فارسي جو پهريون صاحبِ ديوان شاعر ۽ هومر وانگر ڄاڻي ڄم کان نابين هو. فارسيءَ ۾ قصيده گوئيءَ ۽ درباري شاعريءَ جي ابتدا هُن کان ٿئي ٿي. هن نابين شاعر پنهنجي شاعريءَ ذريعي ايراني شعر و ادب کي اهڙي روشني ۽ رنگيني عطا ڪئي آهي، جيڪا صدين تائين ان کي منور ۽ مهتاب بڻائي رکندي.

فردوسي درباري شاعر هو پر هن جي اظهار جو انداز لفظن ۾ جذبن جي بي ساختگي ۽ احساسن ۾ نرالي نرمতা ملي ٿي. ايران ۾ فردوسيءَ (322-411 هـ) کي قومي شاعر تسليم ڪيو وڃي ٿو ۽ اڄ به سندس دانشمندي، فڪري ۽ فني عظمت جا گيت ڳايا وڃن ٿا. فردوسيءَ وقت جي حاڪم سلطان محمود جي چوڻ تي پنهنجو

شعري شاهپارو 'شاهنامون' لڳ ڀڳ پنجنهين سالن جي تخليقي محنت ۽ مشقت کان پوءِ لکي پورو ڪيو. جيڪو سٺ هزار شعرن تي محيط آهي. سلطان محمود ان عيوض کيس سٺ هزار اشرفيون انعام طور عطا ڪيون. يعني في شعر هڪ اشرفي، پر سندس 'شاهنامي' جو هر شعر سٺ هزار اشرفين کان اُتم آهي، ڇو ته اشرفيون ڪنهن مخصوص دور ۾ سڀڪي طور رائج ٿين ٿيون، جڏهن ته فردوسيءَ جي شعر جو سڄو دور ۾ نه رڳو رائج رهيو آهي، پر ان پنهنجي فڪري سُرَت ۽ فني سندرتا جي سگهه سان ڪروڙين دليون پڻ خريد ڪيون آهن.

فردوسي پنهنجي شعري تخليق 'شاهنامي' ۾ علامتي، تخيلي، تخليقي ۽ حقيقي قصن، ڪهاڻين ۽ ڪردارن ذريعي جيڪو ڪجهه ايران ۽ عالم انسانيت کي ڏٺو آهي، اهو بنهه بي مثل ۽ آملهه آهي. بلاشبہ سندس 'شاهنامون' رزميه شاعري جو هڪ شاهڪار آهي، جنهن پنهنجي فني ۽ فڪري حقيقت ۽ حسناڪيءَ سبب مشرق توڙي مغرب ۾ تمام گهڻي پذيرائي حاصل ڪئي آهي. فردوسيءَ جي شاعريءَ ۾ مجموعي طور درباري شان ۽ شوڪت، ادب ۽ آداب جي بيان سان گڏوگڏ محبوب جي ادائن، ان جي حسين چهري ۽ گهٽائين جهڙن سياه زلفن جو جيڪو موهيندڙ اظهار ملي ٿو، اهو سچ ته لافاني آهي، خاص طور هن جي شاعريءَ ۾ تشبيهن ۽ استعارن جي سونهن نرالي نوع ۾ ملي ٿي:

بہ	پيچيده	مرا	بصر	آب	و	تاب،
گرہ	کرد	شب	را	پس	آفتاب	
چوہ	گُشاد	آن	طرہ	مشک	ناب،	
شب	آمد	بہ	پابوسي	آفتاب،		

(فردوسي)

(رات کي سج جي ڪرڻن ۾ لڪائي ڇڏيائين ۽ پيچدار وارن کي ويڙهي سيڙهي پوئتي ڪري ڇڏيائين. وري جڏهن انهن مُشڪ ڀريل زلفن کي کوليائين ته رات، سج جي پيرن چمڻ لاءِ هلي آئي)⁽²⁾.

ايران جيئن ته سرسبز باغن، گلن ۽ فطري منظرن سان مالا مال رنگينين ۽ رونقن جو ديس آهي، انهيءَ ڪري، نه صرف اتان جي ماڻهن جي مزاج ۽ طبيعت ۾ نفاست ۽ نرمائي آهي، پر سندن ادب ۽ شاعريءَ ۾ پڻ ان احساس جا نمايان رنگ ملن ٿا. ان حوالي سان ڊاڪٽر عبدالجبار جوڻيجو پنهنجي ٽيسز ’سنڌي شاعريءَ تي فارسي شاعريءَ جا اثر‘ ۾ لکي ٿو: ”گلن ڦلن جي ذڪر سان فارسي شاعرن پنهنجي ڪلام کي سينگارڻو آهي. فارسي شاعريءَ ۾ بهار ۽ برسات جو ذڪر به عام جام آهي“ (3).

بهار جوڀن ۽ سُرهاڻ جي علامت آهي، جڏهن ته برسات بنيادي طور تي رومانوي رنگينين جو احساس پيش ڪندڙ لڦاءُ آهي. وشال آڪاس ۾ سُرمئي بادلن جو سفر، ڪنوڻين جا چمڪاڻا، گاج جي گجگوڙ بوندين جو وسڪارو، مي، محبوب جو ساٿ ۽ چوڏس گلن ڦلن جي ڦهليل خوشبو، اهو سمورو ماحول ۽ ماڻهائو فارسي شاعرن جي شاعريءَ ۾ عام ملي ٿو. رنگين ماحول جي رنگين مزاج شاعرن پنهنجن شعرن ۾ ترڪيبون، تشبيهون ۽ استعارا به اهڙا استعمال ڪيا آهن، جو انهن مان رومانوي ۽ رنگين احساسن جون حُسنڪيون جهلڪنديون محسوس ٿين ٿيون. فارسي شاعريءَ ۾ محبوب جو تصور سراپا حُسن مجسم آهي. فارسي شاعريءَ ۾ جتي فطرتي مظهرن ۽ محبوب جي حُسن ۽ جمال جو موهيندڙ اظهار ۽ احساس ملي ٿو، اتي مبالغو آميزي به جهجهي ملي ٿي. مناسب ابهام ۽ مبالغو جا عنصر شاعريءَ ۾ سونهن پيدا ڪندا آهن، پر فارسي شاعريءَ ۾ غير ضروري ابهام تمام گهڻو نظر اچي ٿو.

ڊاڪٽر تنوير عباسي فارسي شاعريءَ ۾ مبالغو آميزيءَ جي عنصر تي ڳالهائيندي پنهنجي هڪ مضمون ۾ لکي ٿو: ”محبوبانه اداڻن ۾ قيامت پئي پيچ و تاب کائي، سندس تبسم زير لبِيءَ ۾ وچ پئي وَر هڻي، سندس زلف جي هر هڪ گرھ ۾ مُشڪ مليل، سندس گيسوي دراز ۾ عنبر جون اوتون پيل، سندس هر هڪ انگ گلن کان نفيس ۽ نرم خوشبودار ۽ عطر افشان، سندس چپ اهڙا نازڪ جهڙا گلاب جا ورق، لبن جي لالي اهڙي جهڙي مرجان جي شاخ، سندس اک اهڙي جهڙي هرڻ جي اک،

سندس مُنهن جهڙو چوڏهينءَ جو چنڊ، گردن اهڙي جهڙي صراحي، سندس اک مخمور ۽ شرابي، مٽخانن جا مٽخانه اوتيندو وڌي ”(4).

ڪيترن شاعرن جي شاعريءَ ۾ ابهام پنهنجي متوازي انداز ۾ مڙني فڪري گهرائين ۽ حسي سندر تائن سميت موجود ملي ٿو. رومي پنهنجي هيٺئين شعر ۾ پنهنجي محبوب جي چهري کي گلن ۽ سندس آواز جي تاثير کي ماکي ۽ مصريءَ سان تشبيهه ڏئي، مي ۽ زلف يار جي ساٿ ۾ پنهنجي بي خوديءَ جو چٽ اهڙي ته احساساتي ۽ موهيندڙ انداز ۾ پيش ڪيو آهي، جو ان کي پسي ۽ پڙجهي هڪ پڙهندڙ پڻ پنهنجو پاڻ کي ان ڪيفيت ۽ منظر جو حصو محسوس ڪرڻ لڳي ٿو:

بنمائي رخ ڪه باغ و گلستانم آرزوست،
پڪشائي لب ڪه قند فراوم آرزوست
يڪدست جام باده ويڪدست زلف يار،
رقصم چنين ميان ميدانم آرزوست.

(پنهنجو چهرو ڏيکار، جو باغ ۽ گلستان جي آرزو اٿم. چپ کول (ڳالههءَ) جو ماکي ۽ مصري جي تمنا اٿم. هڪ هٿ ۾ شراب جو پيالو هجي ۽ ٻئي ۾ زلف يار، ان حال ۾ سر ميدان رقص ڪرڻ جي خواهش اٿم) (5).

فارسي شاعريءَ ۾ فلسفي ۽ تصوف جون جيڪي رمزون ۽ رعنائيون حافظ شيرازي، عرفي، تبريزي، جامي، بيدل، رومي، سرمد، عطار ۽ سعديءَ سڻايون ۽ سمجهايون آهن، انهن ۾ پنهنجي هڪ معنوي احساساتي ۽ جمالياتي سونهن آهي، جنهن کان نه رڳو اسان جا ڪلاسيڪل شاعر شاهه ڪريم، شاهه لطيف، سچل سرمست ۽ ٻيا شاعر مرغوب ۽ متاثر ٿيا آهن، پر جديد دور ۾ شيخ اياز ۽ ٻين ڪيترن سنڌي شاعرن پڻ سندن فڪر ۽ فن جي ’حيات بخش جمالياتي روايتن‘ جو جهجهو اثر قبول ڪيو آهي. هنن لاءِ محبوب جو حُسن ئي ’حُسنِ ڪل‘ آهي. ان جي جمال ۽ جوت اڳيان ساريون روشنيون، رعنائيون ۽ سندر تائون پنهنجو تيج ۽ تجلو وڃائي ويهن ٿيون. ڊاڪٽر عبدالجبار جوڻيجو حافظ شيرازيءَ جي جمالياتي شاعريءَ بابت لکي ٿو: ”عشقيه جذبات کي جنهن جوش ۽ وارفنگيءَ سان حافظ پيش

ڪيو آهي، تنهن سندس ڪلام کي فارسي زبان ۾ اهڙو مقام عطا ڪيو آهي، جو سندس ڪلام فارسي شاعريءَ جو ’تزڪ شيرازي‘ بنجي پيو آهي“ (6).

حافظ وٽ حُسن، خدائي صفت آهي، جنهن جا جلوا هر طرف پنهنجي پوري جوت ۽ جمال سان موجود آهن. هُن جي نظر ۾ محبوب جي سونهن ۽ سندر تا ئي سڀ ڪجهه آهي، ان بنا ڪجهه به نه آهي. محبوب جو درشن سراپا ثواب ۽ جياپو آهي ۽ ان جي حُسن جي جوهر سان ئي ساري جهان جي جوت قائم آهي. حافظ جي شاعريءَ ۾ انساني سونهن هر حال ۾ اُتم نظر اچي ٿي ۽ هوان سونهن کي ئي حقيقي سمجهي ٿو جنهن جي حاصلات ئي سندس مقصد حيات آهي:

حق ترک تو ای نگار آسان نه دهم،
تاپیش رمز و خطت جان نه دهم
یا قوت لب که قوت جا نست مرا،
آن را به صد هزار مرجان نه دهم.

(مان توکي ڪنهن به صورت ۾ وڃائڻ نه ٿو چاهيان، نه ئي پنهنجي جان گنوان ٿو چاهيان ٿو. تنهنجا ياقوت جهڙا ڇپ منهنجي جان آهن، جيڪي لکين مرجان عيوض به نه ڏيندس.) (7)

عمر خيام سرمستي ۽ الاهيات جو مبلغ ۽ فلسفي شاعر آهي. هن جي رباعين ۾ مدهوشيءَ جا جيڪي حسين رنگ آهن، انهن جو سرور ۽ سکون ئي پنهنجو آهي. هن جي شاعري ۾، خارجي حُسن ۽ فطرتي رنگينين جي جمال سان گڏوگڏ داخلي جذبن، دلي اُڌمن ۽ احساسن جي حُسن کي اثرائتي ۽ فنڪارائي انداز ۾ ملي ٿي. خيام پنهنجي شاعراڻي احساس ۽ اظهار ۾ وجداني ۽ مڪمل طور سونهن پرست شاعر آهي. هوزندگيءَ جي هر لمحي کي پرپوريت سان جيئڻ ۽ محبتن کي مڙني رنگن ۽ راحتن سان ماڻڻ جو قائل محسوس ٿئي ٿو. تڏهن ئي ته پنهنجي شاعريءَ ۾ هن طرح جو جمالياتي احساس اوري ٿو:

گر دست دهد ز مغز گندم ناني،
 وزی دومي ز گوسپندي راني،
 با ماه نشستي در ويراني،
 عيش است که نيست در سلطاني.

(ويھڻ لاءِ ڪا پُرامن ۽ سانيڪي جاءِ هجي. بهار جي موسم ۾ مي جو پيالو ماني، ڀڳل گوشت ۽ چنڊ روپي محبوب جو آغوش هجي، ڪهڙو نه حسين ۽ موهيندڙ ماحول آهي! ههڙي ڀل جي حسناڪي ته ڪنهن بادشاهه به نه ماڻي هوندي!)⁽⁸⁾

فارسي شاعريءَ ۾ قديم شاعرن کان علاوه جديد شاعرن پڻ جماليات جو هڪ الڳ جهان تخليق ڪيو آهي، جنهن ۾ هنن نه رڳو حسن، عشق ۽ احساساتي دنيا سان لاڳاپيل ٻين انيڪ موضوعن کي نئين معنائن ۽ نرالي علامتي مفهوم سان پيش ڪيو آهي، پر شعري هيٺن ۾ فن جي ڪمال نُدرت ۽ نرملا پڻ پيدا ڪئي آهي. نيمايو شيج (1895ع - 1989ع)، جديد فارسي شاعريءَ جو اهو پهريون جدت طراز شاعر آهي، جنهن فارسيءَ ۾ مروج عربيءَ جي روايتي بحر ۽ وزنن کي ڇڏي، پنهنجي شاعريءَ جو بنياد لفظن ۾ موجود فطري موسيقي ۽ صوتي آهنگ تي رکيو. توڙي جو هن جي شاعريءَ ۾ روايتي عروض جي مقرر پابندين جي ڪاٺي پوئواري نه ٿي ملي، ايتري تائين جو قافيو ۽ ردیف به ڪنهن مقرر پابندي کان سواءِ سندس شاعريءَ ۾ نئين سٽاءِ ۽ سڄاءِ سان نظر اچي ٿو. پر ان جي باوجود هن جي شاعريءَ ۾ موسيقي ۽ فڪر جو اثرائتو رنگ ۽ رڇاءُ حيرت جي حد تائين موهيندڙ ۽ متاثر ڪندڙ آهي.

نيمايو شيج جديد فارسي شاعريءَ ۾ اهو پهريون شاعر آهي، جنهن فارسي شاعريءَ جي روايتي رنگ مان جدت جو نئون ۽ نرم مل جهان دريافت ڪري، فارسي شاعريءَ کي فني ۽ فڪري جماليات جي هڪ نئين ۽ نرم مل دنيا عطا ڪئي آهي. هن جي شروعاتي شاعريءَ ۾ ٿورو فارسي شاعريءَ جو روايتي رنگ ملي ٿو پر تڙت ئي هن روايتي عروضي شاعري جي ڪوهه ڪاف منجهان حسين ڪوبتا جا نوان ۽ نُدرت ڀريا جهرڻا ڳولي لڏا. اڻويهين صدي جي فرانسيسي شاعرن، خاص ڪري

ملارمي جي علامت نگاري ۽ عڪس نگاري جي لاڙي جا نيمايو شيخ تي نمايان اثر نظر اچن ٿا.

نيمايو شيخ جي شاعري بابت ن. م. راشد پنهنجي ڪتاب 'جديد فارسي شاعري' ۾ لکي ٿو، "هو پنهنجي شاعريءَ ۾ مازندران جي هارين جي سرسبز ۽ سندر فصلن جو جنهن محبت ۽ فنڪارانه فراست سان ذڪر ڪري ۽ سندن غم زده زندگيءَ جي نقش ڪشي ڪري ٿو اها حيرت انگيز ۽ انتهائي پرتاثر آهي... هن جي شاعريءَ ۾ رومانيت ۽ جمال پرستيءَ جا سمورا رنگ موجود ملن ٿا" (9).

نيمايو شيخ جي شاعريءَ ۾ روايتي فارسي شاعريءَ وارو شاعرانو ابهام ۽ اجايو مبالغو نه آهي، پر ان ۾ زميني حقيقتن ۽ سماجي سچائين جي حقيقي حسناڪي آهي. سندس هيٺين نظر جي چند سٽن ۾ حقيقت جي حسن ۽ حسن جي حقيقت جو چٽو عڪس پسي سگهجي ٿو:

مي تردد مهتاب، مي درخشد شب تاب
نيست يکدم شکند خواب به چشم کس وليک
غم اين خفته چند، خواب در چشم ترم مي شکند....!

(قطرو قطرو ٿي ڪري رهي آهي چنڊ جي چانڊوڪي، تانڊا ٿا ٽمڪي رهيا آهن، ڪائي شيءِ اهڙي ناهي، جيڪا هڪ پل لاءِ به ڪنهن جي ننڊ ۾ خلل وجهي، پر هنن ستل ماڻهن کي ڏسي، منهنجي نيٽن ۾ سانڍيل سڀنا منهنجن لڙڪن ۾ لڙهي ويا آهن!) (10). ستون ناهن، جڻ خوشي ۽ غم جي احساسن جي جمال جو اهڙو نرالو نقش آهن، جن مان هر لفظ ۾ هڪ ڪيفيت ۽ هر ڪيفيت ۾ هڪ قرار ۽ بي قراريءَ جو بيان نه ڪري سگهجن ٿو داستان موجود آهي.

فارسيءَ ۾ مشروطيت جي تحريڪ جي نتيجي ۾ جنم وٺندڙ سرجهڙهارن، جن ۾ ابرج ميرزا، بهار، عشقي، عارف، لاهوتي ۽ ڪجهه ٻين شاعرن جا نالا شامل آهن، انهن شاعريءَ جي لغت جو نه رڳو نئون تصور متعارف ڪرايو پر نئين سماجي سُرت ۽ آگاهيءَ جو اهڙو جمالياتي احساس اوتيو جنهن جا اثر فريڊون توللي ۽ مهدي اخوان ثالث جي شاعريءَ ۾ پڻ جهلڪن ٿا. ان سان گڏوگڏ سندن شاعريءَ ۾ نه

صرف فردوسي، ناصر، خسرو، خاقاني، منوچھري، عنصری ۽ انوري جي صوفيائي
فکر جو جمالياتي اثر ملي ٿو پر انهن پنهنجي اظهار ۾ قديم ۽ جديد جو نرالو
امتزاج پيش ڪيو آهي. فريدون جوهي شعر ملاحظه ڪريو:

دل من چنگ افسونست دهر عشق، در آن بنها و از خود يادگاري
زهر موئي مهري در او افسرده يادي، زهر موئي بر او پيچيده تاري
زرافشان پُرگرده شبرنگ بي تاب، بهم پيوسته بس گيسو دربن چنگ
خمش در انتظار زخم سوز، که تا خود راز ها گويد به آهنگ
شبانگاهان که در تنهائي سرد، به دامن گيرم اين سازگهن گوي
به زير لغزش نرم سرانگشت، هزاران ياد خوش خيزد زهر موي
فضاي خانه لرزد آنچنان گرم، که زيبا کود کانبرسر آيند....
(فريدون توللي)

(منهنجي دل جادوءَ جي ستار آهي ۽ هر عشق ان ۾ پنهنجي ڪانه ڪا ياد ڇڏي
ويو آهي. محبت جي مٺي مٺي درد جي سار ان ۾ زندهه آهي. ڪنهن نه ڪنهن
نازنين جي سونهري، سياه، الجهيل ۽ بيقرار زلفن جو پيچ ان کي ويڙهيل آهي ۽ ستار
ڪنهن درد جي مضراب جي انتظار ۾ خاموش آهي. ته جيئن اها وري ٻيهر پنهنجا
آلاپ آلاپي سگهي. آڏي رات جي تنهائيءَ ۾، مان جڏهن پُرسوز ۽ مڌر آلاپ
اظهاريندڙ ان ساز کي ڪٿان ٿو ته منهنجي آڱرين جي هلڪي هلڪي ڇهڻ سان، ان
جي هر تار ۾ هزارين خوبصورت يادون جاڳي پون ٿيون)⁽¹¹⁾.

احمد شاملو، نادر نادرپور، اسماعيل شاهرودي، هوشنگ ابتهاج، محمد زهري،
نصرت رحمان، رضا براهني، محمد حقوقي ۽ فروغ فرخ زاد جي شاعري ۾ پنهنجي
دور جي عصري حالتن جي عڪس سان گڏوگڏ بين الاقوامي ادبي تحريڪن، خاص
ڪري فرانس جي وجودي ۽ سرتليست شاعرن جا پڻ گهرا اثر آهن، انهيءَ ڪري
زندگيءَ جي ثبات ۽ بي ثباتيءَ جي حقيقتن ۽ حسناڪين کي هنن پنهنجي اظهار ۾
انتھائي جاذب ۽ اثرائتي انداز ۾ پيش ڪيو آهي.

شيخ اياز وانگر هنن شاعرن جي شاعريءَ ۾ خود ڪلاميءَ جي خوبصورتي به ملي ٿي، ته موت سان مخاطب ٿي، پنهنجي وجودي وارتائن کي انتهائي لطيف ۽ فلسفياڻي پيرايي ۾ پيش ڪرڻ جي وٽن نرالي نزاکت ۽ ندرت پڻ موجود ملي ٿي. هنن جي شاعريءَ ۾ تشبيهن ۽ استعارن جواهرن وٽ حسين گلستان موجود آهي، جيڪو پنهنجي تازگي ۽ تاثيريت سان اداس ۽ مرجهايل دلين کي مُڪائي ۽ مھڪائي ڇڏي ٿو. خاص ڪري احمد شاملو جي شاعري اهڙي جمالياتي تاثيريت ۽ تازگيءَ سان ممتاز آهي، جنهن جي اڀياس سان دل ۽ دماغ جا چارئي طبق نه فقط روشن ٿي پون ٿا، پر پڙهندڙ جو من هڪ بيان نه ڪري سگهجن ٿا مسرت ۽ سرشاري محسوس ڪرڻ لڳي ٿو:

لبانت به ظرافت شعر، شهبواني ترين بوسه هارا به شرمي چنان مبدل مي ڪُنند
 ڪه جاندار غار نشين از آن سودمي جويد، تابه صورت انسان در آيد.....
 وعشقت، پيروي آدمي است، هنگامي ڪه به جنگ تقدير مي شتابد
 و آغوش، اندڪ جائي براي زيستن، اندڪ جائي براي مُردن.....
 دو پرنده بي طاقت درسينهات آواز مي خوانند
 تابستان از کدام راه فرار خواهد رسيد، تاعطش، آب هارا گوارا تر ڪُنند؟...
 حضورت بهشتي است، وسپيده دم بادست هایت بيداري مي شود.

(تنهنجا چپ جيڪي لطافت ۽ شيرينيءَ ۾ شعر جهڙا آهن، اهي بي حد شهوت انگيز چمين کي اهڙيءَ ريت حيا ۾ بدلائي ڇڏن ٿا، جو ڪو غار ۾ چپيل وحشي به انهن کي پسي ۽ پائي انسان بڻجي پوي ۽ تنهنجون اکيون آڳ جو راز آهن. تنهنجو عشق، تقدير سان ويڙهه ۾، انسان کي سوپ عطا ڪندڙ ۽ تنهنجو آغوش، پل جياپو ۽ پل اجل آهي. تنهنجي سيني اندر به لطيف پڪي تاسارا آهن. گرميءَ جي موسم ڪهڙي رستي کان ايندي؟ جو پياس، پاڻيءَ کي اڃا به وڌيڪ خوشگوار بڻائي ڇڏيندي، تنهنجي قرابت جنت جيان آهي ۽ صبح جي روشني تنهنجن هٿن سان گڏ جاڳي پوي ٿي)⁽¹²⁾.

فارسيءَ ۾ شاعرن سان گڏوگڏ شاعرائن پڻ پنهنجي شاعريءَ ۾ حُسن ۽ عشق جي موضوعن تي بي باڪيءَ سان لکيو آهي. انهن ۾ رابعه بنت كعب، مهستي، قرت العين طاهره ۽ پروين اعتصامي جا نالا شامل آهن. پر انهن سڀني مان فروغ فرخ زاد جو انداز بيان مختلف ۽ اظهار بي باڪ آهي. هن پنهنجي شاعريءَ ۾ حُسن ۽ پيار جا الستي آواز ۽ زندگيءَ جي سچائين جا ڀرپور رنگ پرتيا آهن.

اڪثر ايراني شاعري گل و بلبل، جام و مينا، نرگس و صنبل، گيسو و رخسار جي ذڪر ۽ ابهام سان ڀري پئي آهي، پر قرت العين طاهره ۽ فروغ فرخ جي شاعريءَ کي جڏهن پڙهجي ٿو تڏهن انهيءَ ۾ زندگيءَ جي حقيقي ڏڪن ۽ سڪن جي جهلڪ سان گڏوگڏ حُسن، عشق، محبت ۽ موت جي موضوعن تي هنن جا گهرا ۽ من کي موھيندڙ احساس ملن ٿا، جيڪي درد ۽ دلڪشي جي حوالي سان پنهنجو مثال پاڻ آهن. قرت العين جي اظهار ۾ انوکي بي باڪيءَ ۽ پيار جي نفاست ڀري حُسنڪيءَ جو هي انداز ڏسو:

از پي ديدن رخت همچو صبا فتاده ام
 خانه بخانه در بدر کوچه به کوچه کويکو
 مهر تو را دل حزين بافته بر قماش جان،
 رشته به رشته نخ به نخ تار به تار پو به پو
 در دل خویش طاهره گشت و ندید جز تورا،
 صفحه به صفحه لا به لا پرده به پرده تو به تو.

(مان تنهنجي چهري جي ديدار لاءِ بادِ صبا وانگر گهر گهر، در در ۽ گهٽي گهٽي رُلي آهيان. منهنجي درد ڀري دلڙي تنهنجي عشق کي پنهنجي اندر ۾ اُٽي ڇڏيو آهي. طاهره پنهنجي دل جي ڪتاب جو هڪ هڪ ورق وڙيو آهي، پر اُتي تنهنجي پيار کان سواءِ ٻيو ڪجهه نظر نه ٿو اچي)⁽¹³⁾

فروغ فرخ زاد پنهنجي شاعريءَ ۾ نه رڳو پنهنجي ذات ۽ زندگيءَ جي ثوابن کي پوري سُر ۽ سجاڳيءَ سان اظهار ڏنو آهي، پر هن پنهنجن گناهن جو ذڪر به نهايت جرئت، بهاردي ۽ معصوميت سان ڪيو آهي. هن جي شاعري جا موضوع ‘حسن،

عشق ۽ موت ’ آھن. بقول خانلري، ”حُسن هن جي چھري جي صفت، عشق هن جو خمير ۽ موت هن جي تقدير آھي“⁽¹⁴⁾. فرخ جي عشقيه ڪلام ۾، عرضي عشق جو احساس ۽ عرفاني عشق جو هيجان، ٻئي هڪ ئي وقت سهڻي ۽ موهيندڙ انداز ۾ ملن ٿا، اهو ئي سبب آھي، جو هن جي ’رومانوي مثنوين‘ ۾ روميءَ ۽ حافظ جي شاعريءَ جي حُسنڪين جو هڳاءُ محسوس ٿئي ٿو. فروغ فرخ جي شاعراڻي احساس ۽ اظهار ۾ نه فقط نسواني لهجي جي نفاست ملي ٿي، پر سگھاري مزاحمت ۽ جادو ئي حقيقت نگاريءَ جو جمال پڻ پوري جوت ۽ جدت سان پسي سگھجي ٿو.

من صليب سر نوشتم را،
 بر فراز تپه هائي قتل گاه بوسيدم
 زندگي قلب مرا تکرار خواهد کرد.
 (فروغ)

فرخ زاد)

(مون پنهنجي زندگيءَ جي صليب کي تختہ دار تي به چميو آھي، زندگي مون کي ضرور دھرائيندي)⁽¹⁵⁾.

فارسي شاعريءَ ۾ ٻنهي حُسنِ جميل ۽ حُسنِ جليل جو عڪس ۽ احساس ملي ٿو. تشبيھن، استعارن ۽ ترڪيبن جي ٿڌرت پڻ موهيندڙ ۽ مثالي آھي. فارسي شاعريءَ ۾ توڙي جو مبالغو ۽ ابھام گھڻو آھي، پر ان ۾ جيڪا لطافت، نفاست، خاص ڪري صوفيائي رمزيٽ ۽ احساساتي رنگيني ملي ٿي، اها هر لحاظ کان حسين، موهيندڙ ۽ متاثر ڪندڙ آھي.

حوالا:

1. گرامي، غلام محمد، ”مشرقي شاعريءَ جا فني قدر ۽ رجحانات“، سنڌي ادبي بورڊ، ڄام شورو، 1992ع، ص 48
2. انڊيٽر حافظ ارشد، پروفيسر، (مقالو) ”مشرقي شاعريءَ ۾ حسن جو تصور“، ماهوار ’پيغام‘، ص 18

3. جوڻيجو عبدالجبار ڊاڪٽر. ”سنڌي شاعريءَ تي فارسي شاعريءَ جو اثر.“
انسٽيٽيوٽ آف سنڌالاجي، 1980ع، ص 26.
4. عباسي، تنوير، ”شاه لطيف جي شاعري“، نيو فيلڊس پبليڪيشن، حيدرآباد، 1989ع، ص 47.
5. گرامي، غلام محمد، ”مشرقي شاعريءَ جا فني قدر ۽ رجحانات“، ص 50.
6. پرڳڙي، عبدالغفور، ”زندگيءَ جو سفر رومي شاه ۽ اقبال“، سنڌ ادبي اڪيڊمي،
ڪراچي فردوسي، ڇاپو ٻيو، 2008ع، ص 114.
7. جوڻيجو عبدالجبار ڊاڪٽر. ”سنڌي شاعريءَ تي فارسي شاعريءَ جو اثر“، ص 31.
8. رانو جذب (مترجم) ”رباعيات حافظ شيرازي“، رابع بڪ هائوس، لاهور،
1981ع، ص 64.
9. راشد، ن. م. ”جديد فارسي شاعري“، اوڪسفورڊ يونيورسٽي پريس،
ڪراچي، 2013ع، ص 15.
10. ايضاً، ص 3.
11. ايضاً، ص 35.
12. ايضاً، ص 41-45.
13. شاهد، مختار ڊاڪٽر. ”قوت العين طاهره“، شاهد پبليڪيشنز، لاهور،
1895ع، ص 98.
14. راشد، ن. م. ”جديد فارسي شاعري“، اوڪسفورڊ يونيورسٽي پريس،
ڪراچي، 2013ع، ص 18.
15. انور مسعود، ”فارسي ادب کي چند گوشي“، گورا پبليڪيشنز، لاهور،
1997ع، ص 18.

